

የሚገላግለን ሸዋን ራሱን የቻለ ክልል ማረግ ነው!

ሰርፀ ደስታ

September 14, 2018

በጅምላ እያጨቁን እነሱ ይጠቀሙብናል! የኦሮሞ ፖለቲካ በአለፉት 50 ዓመትና ከዚያም በላይ ጥላቻና ዘረኝነት ላይ ያተኮረ መሆኑ ዛሬ ብዙ የሚባለውን የኦሮሞ ሕዝብ በዚሁ የጥላቻና ዘረኝነት አረንቋ ውስጥ ከቶ ከሌላው ጋር መኖርን አስጥሎት ለብዙዎች ስጋት ሆኗል። እውነቱን እርግጥ አድርገን ሳናወጣና በትክክል መሠረት ላይ ሳንቆም እከሌን ይከፋዋልና በሚል በመደባበስና በመላላስ የትም እንደማይደረስ ግልጽ ነው። የብሔር/የዘረኝነት ፖለቲካ የሚባለው በሁሉም ነበረ። ግን የዘረኝነት ፖለቲካን እንደ ኦሮሞ ፖለቲከኞችና አክቲቪስት ነን ባዮች ጫፍ ያደረሰው የለም። ዛሬ ኦሮሞ በእነዚህ ጥላቻና ዘረኝነት በበከላቸው ተውጦ ሰላማዊና ከሌላው ጋር መኖርን የሚፈለገውን ሕዝብ መብቱን ገድበውታል።



አሁን አሁን በአማራ ዘረኞች(ብሔረተኞች) የሚታየው ቆይቶ ዛሬ ኦሮሞ የደረሰበት የዘርና የጥላቻ አጣብቂኝ ውስጥ እንሚደርስ አለማስተዋል ስህተት ነው። እንደውም የኦሮሞ ፖለቲካ የዛሬውን የዘረኝነትና ጥላቻ ደረጃ ላይ ለመድረስ 50 ዓመት ፈጅቶበታል። የአማራው ግን በጥቂት ዓመታት ውስጥ ሊደርስ እንደሚችል እገምታለሁ። ሰሞኑን በፍቃዱ ደግፌ የተባሉ በጣም ትልቅ ተብለው የሚገመቱ ሰው አማራ ማለት መንፈስ ነው! አማራ መሆን የማይመኝ የለም ሲሉን ነበር። ዶ/ር በፍቃዱ የማከበራቸው ሰው ነበሩ። እንግዲህ እንዲህ ያለው የዘረኝነት ንግግር የሚነገረው በእድሜም በትምህርትም በብዙ ነገር ተሞክሮም ትልቅ ከሚባሉ ነው። እንግዲህ ይህ አይነት ዘረኝነት ከእንደዚህ አይነት ሰዎች ሲጀምር ምን ያህል ተከታይ እንዳለውም አስቡ። በተመሳሳይ ኢትዮጵያዊነት ይሻለናል ያለው ታማኝ ላይ አማራ ነን ከሚሉ ብዙዎች ምን አይነት ትችትና አልፎም ስድብ

እንደደረሰበት ታዘበናል። ይሄ የሚያስረዳን ውስጥ ውስጡን የአማራ ዘረኝነት ብዙ እንዳደገ ነው።

የአማራን ብሔረተኝነት ከኢትዮጵያ ጋር አይጋጭም ብለው ሊያስተባብሉን የሚሞክሩ ሞኝ ልንሆንላቸው አያስፈልግም። እናውቃለን አማራው በአለፉት 27 ዓመት ከማንም በላይ በማንነቱ ጥቃት ተፈጽሞበታል። እራሱንም ለመከላከል ሲደራጅ ለሌላው የተፈቀደ በዘር መደራጀት አማራ እራሱን ሊከላከል ሲደራጅ አልተፈቀደለትም። የያዘው ራሱን ያደራጀው አማራ በእርግጥም ኢትዮጵያዊ ስለነበር እንዲጠፋም ዘረኞች ሁሉ የተባበሩበት ኢትዮጵያዊነትን መልሶ ያመጣብናል ከሚል ስጋት ነው።

የሆነው ሆኗል። ዛሬ ደርሰን በስልታዊ መንገድ ኢትዮጵያዊነት ዳግም ውስጥ ውስጡን ጉልበትና መሪዎቹን አግኝቶ በአገሪቱ መንቀሳቀስ ሲጀምር እውንም ወሮበሎቹ የፈሩት እውነት ሆነ። ገና የኢትዮጵያዊነት ነገር ድምጹ መሰማት ሲጀምር ወሮበሎቹን ብርክ ያዛቸው። የጎንደራዎቹ የኢትዮጵያዊነት ጥሪ በከበድ ካሊበር ጥይት ወገቡን እንደተመታ ዝሆን ነበር አይነካ የሚመስለውን የወያኔ ወሮበላ ቡድን ዘጭ ያደረገው። ቀጥሎ ዛሬ አዳሜ የእኔ የእኔ እያለች የውጤት ባለቤት ልትሆንበት የምትፈልገውን ስኬታማ ለውጥ ቀያሹ ለማ በተምታታ (ዓላማው ግልፅ ያልሆነ ግን ከኢትዮጵያዊነት ውጭ የሆነ) ስሜት ቀድሞ አመጽ የጀመረውን የቄሮ ትግል ገልብጦ የኢትዮጵያዊነት ትግል ቅርጽ አስያዘው። የጎንደራዎቹ ጥሪ ከዚህኛው ጋር ሲጣመር ብዙዎች ተቀላቀሉት።

በዛው ልክ ግን ይህ ሂደት ዛሬ የለውጡ ባለቤት እኛ ነን የሚሉትን የኦሮሞ አከራሪዎችን ጨምሮ ብዙዎችን አስደነገጠ። ቄሮ በለማ መገርሳ ወደ ኢትዮጵያዊነት ትግል ሀይሻክ ተደረገ! ከቄሮም ቄሮ ግን የሸዋው ቄሮ ድርሻ የላቀና ወያኔን እጁን ጠምዞ ቆጭ ያረጋት ነበር። ይሄው ቄሮ ነበር ለማን የተከተለው፣ ባሕርዳር አምቦች በሚል ግን አላማው የጎንደራዎቹን ጥሪ ተቀብሎ ለምክር የሄደው፣ የደሴን ተጫዋቾች ሰንጋ አርዶ የተቀበለው።

በአጠቃላይ እያንዳንዱ የጋራ ግንኙነት እግር ኳስ በሉት እምቦጭ ወይ ሌላ አላማው እምቦጭም እግር ኳስም ሳይሆን ለዘመናት ሆነ ተብለው እንዲለያዩ የተደረጉትን የኦሮሞና አማራ ሕዝብን ወደነበረ ወንደማማችነታቸው መመለስ ነበር። ቀያሹ (ዲዛይነሩ) (ለማ) አላረፈም! ሽማግሌዎችንና አባገዳዎችን፣ ቄሮዎችንም ሰብስቦ ዳግም ባህርዳር ተጓዘ። ዓላማውን ግልጽ አደረገ! ኢትዮጵያዊነት ሱስ ነው አለ! ያኔ ነበር ብዙ ኦሮሞ ዳግም አባቶቹ ያኖሩትን ኢትዮጵያዊነት እንደገና ያስተዋለው። በተቃራኒው ይህ ዲዛይነሩ ድርጊት ኦሮሞን በዘር ቋት ከተው የእነሱ መነገሻ ሲያደርጉበት የኖሩትን እጅግ አበሳጩ። ወሮበላው የወያኔ ቡድን መርህ አልባ ሲል ሊያግጥል ሞከረ። ድርስ ወሮበላ መርህ ሲገባው አደል። ከዛን ጊዜ በኋላ በይፋ ኦሮማራ በሚል ትግሉ ወጥ ሆነ። በፍጥነትም ሌሎች ተቀላቀሉት! ይህ ነው ዛሬ ያለው የለውጥ ስኬት የመጣበት ሂደት። ከዚህ ውጭ አናምታታ! ይህ ዛሬ የሆነው እንዳይሆን እንቅልፍ አጥተው ሲሰሩ የነበሩ ዛሬ ላይ እኛ ነን ለውጡ እንዲመጣ ያደረግንው ሲሉ አሁንም ፈዘን ልክ ናቸው እንላለን። አዝናለሁ! እስኪ ከላይ ከጠቀስኩት ውጭ ለውጡን አመጡ የምትሏቸውን ነግረን!

ከላይ እንደጠቀምኳችሁ ከትንንሽ ዘረኝነቶች ወደ ጥምረትና ኢትዮጵያዊነት እያደገ ሲሄድ ምን ያህል ጎልበታም ሆኖ አይነካ የሚመስለውን የወሮበላው የወያኔን ቡድን እንደ ጉም እንዳበነነው አይተናል። አማራና ኦሮሞ ኦሮማራ መሆን ሲጀምሩ ሁሉም ተቀላቀለ። ከዛ ወለጋ የነበረ ቄሮ ጎንደር ላይ ለነበረ ፋኖ መልዕክት ተለዋወጠ፣ መንገድ፣ ሌላም የወያኔ መተንፈሻ ሁሉ በቀላሉ ተዘጋ። እንግዲህ ይህ ሁሉ አልፈን ድል እኛ እጅ መግባት ሲጀምር ሴረኞች ሌላ ስልት ቀየሩ አሁን ኦሮሞ ያመለጣቸው ለዘመናት በኦሮሞነት ሲነግዱበት የኖሩ ከጠቅላይ ሚኒስቴሩ ጀምሮ በግልጽ የኢትዮጵያዊነት አዋጅ የመብረቅ ያህል ሆነባቸው።

ስለዚህ በተቻለ መጠን ዘዴ ቀይረው ኦሮሞን አሁንም ኢትዮጵያዊነትን እንዳይቀላቀል ማረጋገጥ ግድ አላቸው። ከፍተኛ ጸረ-ኢትዮጵያ ዘመቻ አደረጉ በዛ ምክንያት አሁንም ኦሮሞን ራሱ ያመጣውን ለውጥ እኳን በአግባቡ እንዳይጠቀም አደረጉት። ግርግር ለሌባ ይመቻል እንዲሉ በሌላ በኩል ደግሞ የአማራ መብት አስጠብቃለሁ በሚል የአማራ ዘረኞችን በማስተባበር አብን የሚል በድን ተቋቋመ። አውነትም አብን! ዝም ከተባለ አማራን በሚቀጥሉት ጥቂት አመታት እንደሚያበነው አትጠራጠሩ። ምን አለፋችሁ አብን የአነግ ግልባጭ ቢባል ይሻላል። ዛሬ ኦሮሞ የአነግ ባንዲራ ላይ መጭጭ እንዳለው ከተወሰነ ጊዜ በኋላ ንስር ያለበትን ባንዲራ ካልያዛችሁ እኛ በምንመራበት አካባቢ መኖር አትችሉም የሚሉ እንደሚነሱ ተብቁ።

የኦሮሞ ፖለቲካ ሆን ተብሎ ሕዝብን በጥላቻና ዘረኝነት ለመለየት በሚሰሩ የወሸት ታሪክና ንግርቶች ላይ የተመሰረተ ነው። የዛሬው አማራ እየሄደበት ያለው ፖለቲካም እንደዛው ነው። በተመሳሳይ የኦሮሞም የዛሬው የአማራም የዘረኝነትና ጥላቻ ፖለቲካ እንመራዋለን የሚሉት ምሁር ነን የሚሉ ናቸው። ዛሬ በአዲስ አበባ የአነግ ባንዲራ ሕንጻዎቹ ሁሉ ከአልተቀቡ የሚለው ቡድን በዘመናት ኦሮሞን በራሱ አምልኮ ውስጥ እንዲገባ ስለሰራ ነው። ነገ ንስር በንስር ከአልሆነ የሚል ቡድን አሁን እየበቀለ ነው። እኛ ኢትዮጵያዊያን ነን። በእርግጠኝነት እኛገራለሁ! ሁሉም የጄኔቲክ ሴንሰስ ቢሰራ በራሱ ያፍራል።

አማራም ኦሮሞም የሚባል ዘር የለም! የዘረኝነት መንፈስ የፈጠራቸው እንጂ። ከዚህ በፊት የተወሰነ መረጃ ሰጥቼ ነበር። ማንም እየተነሳ እንደፈለገው አይዘውረን። ኢትዮጵያ የኢትዮጵያውያን እንጂ የኦሮሞ አደላችም፣ የአማራ አደላችም! ወይም እኔ ብቻ የሚል ሌላ! ልብ በሉ በፊትም ተናግራለሁ አሁን እላለሁ! ወለጋ ከሀርር ጋር ከሚኖረው ቅርርብ ከጎጃም ጋር ነው ያለው። እንደውም ጎጃም ለጎንደር ከሚቀርበውም ለወለጋው ሳይቀርብ ባይቀር። ሸዋ ዛሬ ብዙ የተለያየ ሕዝብ ሆኖ የሚኖርባት ነች። ጉራጌ አማራ፣ ኦሮሞ፣ ከምባታም ሌላም። ይህ ሕዝብ በአብዛኛው ከነገስታቱ ጋር የተያያዘ ሕዝብ ነው። ዛሬ አዲስ አበባን ፊንፊኔ ከአልሆነች የሚለው ቡድን ስለአዲስ አበባም ሆነ ስለ አጠቃላይ አካባቢው አይገባውም።

አዲስ አበባና አካባቢው የዛሬዎቹ የሚያስበት ኦሮሞም አልነበረም ሆኖም አያውቅም። ይህን የሚሉት ታሪኩን ሆን ብለው ከሚኒሊክ ጋር ለማያያዝ ነው እንጂ ፊንፊኔ የተባለ ቦታ ሙዳ ምናምን የሚሉት አልነበረም። ቦታው ጫካ ነው። የነበረው። በአካባቢው ከጥንት ጀምሮ ነገስታቱ ይንቀሳቀሱ ነበር። ይሄን ታሪክ የምናገረው ልብ ወልድ አደላም ተጨባጭ ማስረጃ ስላለኝ እጂ። ለምሳሌ መናገሻ የሸዋ ነገስታት ቦታ ነበር። እንደውም ዛሬ መናገሻ ሱባ በሚባለው መናፈሻ ነገስታቱ የተከሷቸው ዛፎ ሳይቀሩ ምስክሮች አሉ። ይህ ታሪክ ሲነገር ተረት ተረት ነው ውሸት ነው ሊሉ የሞከሩ አሉ። ይህን ታሪክ መሠረት አድርጌ እኔው እራሴ አንድ ጥናት አድርጌ ነበር። አስደናቂ እውነት ይዘዋል እነዛ የመናገሻ ሱባ ጥንታዊ የጽድ ዛፎች። እድሜ ለቴክኖሎጂ። ታሪኩ እንዲህ ነበር። በኋላ ብዙዎች ተረት ያሉት ማለት ነው።

አጼ ዘርዓዖቆብ ከወፍ ዋሻ የጽድ ችግኞች (ወፍ ዘራሽ ችግኝ) አምጥተው ተከሷቸው የሚል ነበር። ይሄን ለማወቅ የእነዚህን ዛፎች ዘረመል(ዲኤንኤ) ከወፍ ዋሻ ዛፎች ዘረመል ጋር ማመሳከር በቂ ነበር። አስደናቂው አውነት ዛፎቹ አይዋሹም። የመናገሻዎቹ ዛፎች በእርግጥም የወፍ ዋሻዎቹ ዛፎች ዘመዶቻቸው እንደሆኑ ይናገራሉ። ይህን የበለጠ ለማረጋገጥ ከጭልሞና ዝቋላ እንዲሁም ከሌሎች ቦታዎች በተመሳሳይ ዘረመል በመውሰድ ለማመሳከር ችያለሁ። ልብ በሉ በቅርበት ከሆነ የጭልሞና ዝቋላ ጽዶች ለመናገሳ ሱባ ከወፍ ዋሻ ይልቅ ቅርብ ናቸው። ግን በዘር የመናገሻዎቹ የሚቀርቡት ብቻም ሳይሆን እንደ የሆኑት ከወፍ ዋሻዎቹ ነው።

ሰዎቹ ቢካካዱም ዛፎቹ አይካካዱም! ሸዋ የነገስታቶቹ ዘር ነው! ሌላ ታሪክ አለ በቀጥታ ዛሬ ግንደ በረት አካባቢ የሚኖረው ሕዝብ የእነ አጼ ንብለ ድንግል ዘሮች ናቸው! እንግዲህ የዘርን ጉዳይ ከአመጣችሁት ተረጋጉ አስፈላጊ ሆኖ ሲገኝ የጄኔቲክ ሴንሰስ ማድረግ ግድ ይለናል። ጥቁር እንጨኒ ሥያሜውን ያገኘው በሚኒሊክ አይምሰላችሁ! ከቀደሙት ነገስታት አንዱ ፈረሱን ያሰረበት ነው ብለው የዛው አካባቢ ነዋሪዎች ዛሬም ይነግሯችኋል።

ዛሬ ሁሷም እየተነሳች ሕዝብን በጅምላ ወደእርሷ ቋት የምትጨምረው ለንግዷ እንዲያመቻት ነው እንጂ የእኔ ወግን ከሚል እንዳልሆነ ሁሉም ሊረዳው ይገባል። ማን ቢወልድ ማን ዘር ይሆናል። እንግዲህ ዘር ከተባለ የሸዋ አማራና የሸዋ ኦሮሞ ከማንም በላይ ዘር ናቸው። እስካሁንም እንዛው ይኖራሉ። ለመሆኑ ስታስቡት የኦሮሞነትና ዛሬ ደግሞ አማራ ነኝ ብሎ የተነሳው ማንነት አውን አማራ ኦሮሞ ለተባለው ሕዝብ ነው የሚሰራው? አንቀልድ! የማንም መጫወቻ አንሆንም! ከኢትዮጵያዊነት ያነሰ ሊያሰባስበን የሚችል አንዳች ነገር የለም የሴረኞች መተቀሚያ ከመሆን በቀር።

በአጠቃላይ የኢትዮጵያና አካባቢዋ ሕዝብ ከሌላው ዓለም ሳይቀር እንደ የሚያደርገው የዘር ትስስር አለ። ይህን በአለፈው አሳይቻችሁ ነበር። ዛሬ እነ አብይ እያጣመሩ ያሉት ይህን ሕዝብ ነው። ሱማሌ፣ ጂቡቲ፣ ኤርትራ፣ ሱዳንና ኢትዮጵያ የአንድ ዘር መሠረት ያላቸው ሲሆኑ። በውስጥ ግን የበለጠ የሚቀራረቡ ከተባለ የሸዋ ኦሮሞ ዘሩ የሸዋ አማራ/ጉራጌ እንጂ ሀረር ወይም አርሲ

እንዳልሆነ እቅጩን እነግራችኋለሁ። ቡድን ከተባለ ይህን ሕዝብ አንድ የሚያደርግ ቡድን የመሰረተ።

ጎጃም ከጎንደር ሳይሆን ከወለጋ ጋር ይቀርባል። ሁለቱም የዳሞት ዘሮች ናቸው! እነዚህ ዳሞት ጋፋት ምናምን ሲባሉ የነበሩ ዘሮች እኮ ቋንቋቸው ጠፋ እንጂ ዘራቸው አልጠፋም። የሆነ ሆኖ ዛሬ የሚወራለት የኦሮሞነትም በሉት አማራነት ወይም ሌላ ቡድን የእምቧይ ካብ እንደሆነ አስተውሉ። አሮሚያ የተባለው ክልል ከኢትዮጵያ ውጭ ለብቻው ቢገነጠል በሳምንታት ውስጥ ዘጠኝ ትንንሽ እንደሚሆን እናውቃለን። ዛሬ ያለው የማስመሰል አንድነት ዓላማው ሌሎችን በጋራ ለማጥቃት እንጂ አንድ ሕልምና ግብ ያለው ማህበረሰብም ሆኖ አደለም። በተመሳሳይ አማራው እንደዚሁ ነው ከኦሮሞው ቢሻል ትንሽ ነው።

መንግስት በአፋጣኝ መውሰድ ከሚገባቸው እርምጃዎች አንዱ ይህን ሆነ ተብሎ ዜጎችን የቡድን መብት በሚል የግል መብትን እየደፈቀ ያለውን ቡድን ተኮር አመለካከትን ማፍረስ ነው። ለዚህ ደግሞ አሁን ያለውን ፌዴራል አወቃቀር ማፍረስ ግድ ይላል። ወለጋ ከቦረና ጋር ፌዴራል የሚሆንበት ምንም ዓይነት ዓመክኒያዊ መሠረት የለውም ሴራዊ መሠረት እንጂ። አሮሞን ላለፉት 27 ዓመታት ሲነዱት የነበሩት ወለጋና አርሲ ነበሩ። ዛሬ አሮሞን በአሮሞነት ሙጥኝ የሚሉትም እነዚሁ ናቸው! የአሮሞ አንድነት ምናምን እያሉ የሚቀባጥሩትም! ዛሬ ለመጣው ለውጥ ግን ዋና ሚና የተጫወተው የዳጩ ዘር በሚል እንደ አማራው ሁሉ ሲገፋ የኖረው የሸዋ አሮሞ እንደሆነ ግልጽ ነው። ስለዚህ የፌዴራል መዋቅር በአዲስ መልክ የዋቀር።

አስፈላጊ በሆነባቸው ቦታዎች ዛሬ በተለያዩ ብሔር የተካለሉት በአንድ ላይ በማጣመር። ከሁሉም በፊት ግን ሸዋ ለብቻው ክልል ሆኖ የሁሉም መዳረሻ ሊሆን ግድ ይላል። የሰሞኑ የአሮሞ አክራሪዎች ከተሞችን አስመስክቶ የሚያነሱት ሀሳብ ሌሎችን ለማግለል እንጅ በምንም መስፈርትና አመክንዮ የከተማው ነዋሪዎችን መብት በጥቅል የቡድን መብት በሚል ሊገፍፍ አይችልም። ዲሞክራሲ ከተባለ እንግዲህ ወሳኝ መሆን ያለበት በቦታው የሚኖረው ሕዝብ እንጂ በክልል ሥም እየተገነጠራ የሌላውን መብት ረግጦ የእኔ ክልል ነው በሚል አደለም። ሸዋ ግን ለብቻው ተከልሎ አሮምኛም አማርኛም እንደ አስፈላጊነቱ በክልሉ በወሳኝነት የሚነገሩ ቋንቋዎች የሥራ ቋንቋ የሚሆኑበት ይሆናል። የፌዴራል መንግስቱ ሌሎች ቋንቋዎችን አስተናገድም አላስተናገድምም ሸዋ ግን አዲስ አበባን ጨምሮ እንደክልል ከአንድ በላይ ቋንቋ ክልል ይሆናል። በዚህ ጉዳይ የሚያገባው የሸዋ ሕዝብ እንጂ በአሮሞነት ከወለጋ ወይም ከቦረና ወይም በአማራነት ከጎጃም ወይም ከጎንደር አደለም። ከዛ በኋላ ክልሉን የሁሉም ሕዝብ ማዕከልና መዳረሻነትን በሚጋብዝ ሁኔታ ማስተዳደር ነው። የሸዋ የክልል ሀሳብ እኔ ዛሬ ያነሳሁት ሳይሆን አንዳንዶች ብዙ ሄደውበት ነበር። አሁንም አጥብቀው እንዲቀጥሉበት አላለሁ። ሸዋ ራሱን ችሎ ክልል ሲሆን የዘር ፌዴራሊዝም ሳይወድ በግዱ እንከትክቱ ይወጣል። መቼም አሮሞን ለመከፋፈል እንደሚባል አውቃለሁ። እንዲህ ያለ ቀልድ የለም። 27 ዓመት ተዘፈነብን።

ወለጋም ራሱን ይቻል ሀረርም ራሱን፣ ሌላውም ራሱን። በአሮሞነት ሥም ብዙዎች ማንነታቸው ተረግጧል። ሸዋም በሸዋዎች ትተዳደር። ከጥንት ጀምሮ ሸዋ አሰባሳቢ ነው። መቼም አማራ ነኝ ያለው ሌላው ደብረብርሀን ተወሰደብኝ አይለንም። ከዛ አብን ደህና ሰንበት ማለት ነው። ያኔ በአማራ ሥም ጎጃምና ጎንደር ሲንቀሳቀስ እናያለን እስኪ። ቁልፉ ሸዋ ላይ ነው ሸዋን ኢትዮጵያን የሚወክል ክልል ማረግ ከቻልን የዘር ፖለቲካ ያበቃላታል። በሕዝብም ረገድ ሲታይ የዘርን ፖለቲካ ሊገላግልን የሚችል ሸዋ ነው! ልዑል እግዚአብሔር ለኢትዮጵያና ልጆቿ ጥበብንና ማስተዋልን ይስጥ! አሜን!

ስርፀ ደስታ